

# Tutu ña uni ña ni ke'i San Juan kua'an nda'a' ne ini xini Jesús

## Ti'vi' ra cha'an' nia

<sup>1</sup>Yu'u, te nduu' iin te xixa va ndii, ti'vi' i cha'an' yo'ó, Gayo kua'a, te ndani i yo'ó saa ka'an ña ndixa ña kandixa' e'. <sup>2</sup>Ñani kua'a, ka'an va i xiin' Ndiosí xa'a' un' te kiee va'a un' xiin' sakuu' ña xaa' un', te koo va'a tu un' saa nii' yoo va'a nimá un' nuu' Ndiosí. <sup>3</sup>Va'a va ni kuni i kii' ni kixin sava ñani e', te ni ndiee yu'u' ra nuu' i ña ini va un' xini un' ña ndixa, te xika' ndaku tu un' xiin' ña jaan'. <sup>4</sup>Köo' ka ndee iin ña'a ña xaa' sakan' te va'a ka kuni yu'u, te sakan' ña xini so'o i ña xika' ne kua'a si'e i xiin' ña ndixa jaan'.

<sup>5</sup>Ñani kua'a, xachuun' ndaku va un' nuu' chuun Ndiosí ña chindiee' un' ne ndikún ichi' Jesús xiin' e'. Tee' ndee ne xini ta'an' xiin' un' nduu' sava ne jaan' ndii, chindiee' ña'a' un'. <sup>6</sup>Te ne jaan' ndii, ndiee' yu'u' nia xa'a' un' nuu' ne nakayá yo'o' xa'a' Jesús ña kundani va ña'a' un'. Chindiee' naa chindiee' un' ne jaan' saa kuni Ndiosí xiin' ña kuni nuu' nia kii' kua'an nia ichi'. <sup>7</sup>Kuachi ndii, xa'a' a ña ndani nia Jesús na ni kiee nia xika' nia sakan'. Te köo' a ni'i' nia nda'a' ne ini xini Jesús. <sup>8</sup>Sakan' na kuii' yoo' ndii, kuni a chindiee' e' ne jaan', te sachuun' inga' e' xiin' nia xa'a' ña ndixa jaan'.

<sup>9</sup>Xa ni ke'i i iin tutu nuu' ne nakayá xa'a' Jesús ñuu ñaa'. Ndisu te nduu' Diótrete ndii, nätiin' ra ña ka'an ndu jaan', sakan' ña xtani ra ña nduu' ra te kuu' nuu' nuu' nia. <sup>10</sup>Sakan' na kuii' kii' xaa i ñaa' ndii, ka'an i xiin' ra nuu' ndo' xa'a' ña kuu' ra jaan', xiin' xa'a' ña kani'a ra xa'a' ndu. Te süu' ña jaan' kuiti' xaa' ra, süu' jaan' ndii nätiin' tu ra ñani ta'an' e', ne xaá ñuu ñaa'. Te ni ndee täxi' tu ra nätiin' inga ne ini xini

Jesús, ne ndiee' ñaa', ne jaan', te ni ndee täxi' tu ra nakaya ka ne natiin' ña'a' jaan' xiin' inga ne nakaya xa'a' Jesús ñaa'.

**Ka'an va'a Juan xa'a' iin te nani' Demetrio**

<sup>11</sup>Ñani kua'a, saa un' ña nia'a ña xaa' ne yivi'. Süu' jaan' ndii ña va'a kuiti' saa un'. Kuachi ndii yoo ka xaa' ña va'a ndii, kuenta Ndiosí nduu' nia. Ndisu ne xaa' ña nia'a ndii, xini nia Ndiosí. <sup>12</sup>Sakuu' ne nakaya xa'a' Jesús ka'an va'a xa'a' Demetrio. Te ndee mii' ña ndixa, ña kandixa' e' ndii, nakuitá xiin' saa xika' ra. Te sakan' tu ndu'u ndii, ka'an va'a ndu xa'a' ra. Te xini un' ña ña ndaku nduu' ña ndiee' yu'u' ndu.

**Ndeji' Juan inga ne ini xini Jesús**

<sup>13</sup>Yoo kua'a' ka ña kuni ka'an i xiin' un', ndisu ndee chaa' ka kē'i i e nuu' tutu, <sup>14</sup>sakan' ña ndiatu' ini i ku'un i mii' ndu'u' un' iin tun ki'i' te ndatu'un' xiin' ta'an' e'. <sup>15</sup>Na taxí na Ndiosí ña maní' koo xiin' un'. Ne xini ta'an' xiin' e', ne ndiee' yo'o' ndii, ti'vi' nia cha'an' un'. Kua'an Ndiosí koo i'in ne xini ta'an' xiin' e', ne ndiee' ñaa'.